

తులసి మొక్క

గరిజాయి తోటలో తులసి మొక్క వుంటుందో లేదో కాని, ఆ ఆఫీసులో గుర్నాథం వున్నాడు.

గుర్నాథం ఆఫీసుకు ఆలస్యంగా రాడు. నోటు మీద రిమార్కు పడడు. ఫైళ్ళను బరువు కోసం ఆపడు. బల్లకింద చేతులు పెట్టడు. బాతాఫానీతో నే నం చేయడు.... లంచ్ అవరీ ను లంచవర్స్ చేయడు. గుర్నాథం ఒత్తి మూర్ఖుడని అతని కొలీగ్స్ అభిప్రాయం.

మొన్ననే ఉద్యోగంలో చేరిన జనారన్ కూడా ఆ మాటే అంటాడు.

ఉద్యోగంలో చేరిన రెండు నెలల్లోనే జనారన్ రెండో వేలికి కూడా ఉంగరం వచ్చింది. కాళ్ళకు మతో జత మాడర్స్ షూస్ వచ్చాయి. మొదటి ఉంగరం, మొదటి జత షూస్ వాళ్ళ అత్తగారు పెట్టినవని వేరే చెప్పనక్కరలేదు.

ఒక్క గుర్నాథం తప్ప ఆఫీసులో అందరి స్థితి మూడు పూవుల జీతం, ఆరుకాయల రాబడిగా వుంది. ఆఫీసుకొచ్చే పార్టీలనో, అత్తగారినో దోచుకొని వుండాలి తప్ప వారి ఒంటిమీది, వారి భార్యల ఒంటిమీది సంపదలకు, ఇళ్ళలోని సంపదలకు జీతం రాళ్ళు ఆధారం కాదు. అది గ్లోబల్ ఫినామినన్ అని తేల్చేస్తున్నాం కదా-ఇక వాళ్ళెందుకు మారుతారు !

గుర్నాథం దిగులుగా వున్నాడు. అతని గుండెలో గుబులు వరదగూడులా వుంది. అతని కళ్ళలో నీళ్ళు. సుదులు తిరుగుతున్నాయి. అతనికి బతుకు భయంకరంగా, భవిష్యత్తు చీకటిగా వుంది.

'ఎందుకిలా జరుగుతున్నది ? ఎందుకిలా జరుగుతున్నది' అని బాధగా అతడు వేళ్ళతో నొసటిమీద నొక్కుకున్నాడు. 'అత్యవసరాలకు మాత్రమే ఖర్చు పెడుతున్నా, ఎందుకు తన జీతం జీవితానికి సరిపోదు ? ఎందుకీ అవస్థలు ? ఎక్కడున్నది లోపం ? ?'

అతని తల నరాలు వేడెక్కుతున్నాయి. కలం చేతికి బరువుగా వుంది. కాగితాలమీద కలాన్ని వుంచి భారంగా కళ్ళు మూసుకున్నాడు. ఆ కళ్ళలో ఇంటివద్ద తన కోసం దీనంగా ఎదురుచూసే భార్య కనిపించింది. జబ్బుతో మంచాన పడిన కొడుకు కనిపించాడు. పాలకోసం ఏడ్చే చంటిది కనిపించింది. కొడుక్కు మందులు, చంటిదానికి పాలడబ్బాలు గుర్తుకొచ్చాయి. 'అవి కూడా జీవితంలో భాగంకదా-తన జీతం ఆ ఖర్చులకు ఎందుకు మిగలదు ?'

రోజు రోజుకు పెరిగిపోతున్న ధరలు పేదల్ని నిరుపేదల చేస్తూ, మధ్య తరగతి బతుకుల్లోని ఆనందాన్ని హరించి వేస్తున్నాయి. వాళ్ళ జీవితాల్ని పీల్చి పిప్పి చేస్తున్నాయి. వాళ్ళ ఆశల్ని ఎండమావులమీద ఆరవేస్తున్నాయి. వారి బడ్జెట్ను తారుమారు చేస్తున్నాయి. ఈ నెలలో ఇరవై రూపాయిలు మిగుల్తాయి అనుకుంటే ఇన్నూరు అప్పును తలపెకి ఎత్తుతున్నాయి.

ఆర్టీసీ కండక్టర్కు కాఫీ హోటల్తో పరిచయం లేదంటే ఎంత ఆశ్చర్యమో, గవర్నమెంట్ ఆఫీసులో పనిచేసే గుర్నాధం లంచం ముట్టడు అంటే కూడా ఆశ్చర్యమే! ఆశ్చర్యమే అయినా అది నిజం. కనీసం సిగరెట్టు కాలేచి అలవాటు కూడా లేదు గుర్నాధానికి. చేతిలో డబ్బులు లేనప్పుడు సినిమాలు చూడడు హోటల్ కాఫీ తాగడు.

కొడుక్కు అరంటుగా మందులు కొనాలి-చంటిదానికి పాలడబ్బా కావాలని చెప్పింది భార్య. గవర్నమెంటువారి సలహా ప్రకారం ఇద్దరినీ కన్నారు. ఆ ఇద్దరిని కూడా సక్రమంగా పోషించుకోలేక పోతున్నాడు.

అప్పు తప్పే....కాని తప్పేది కాదు.

అప్పు తప్ప మరో మార్గం కనిపించలేదు గుర్నాధానికి-వక్కింటి సుబ్బమ్మ నుంచి పక్క సీటు ఏకాంబరం దాకా అతనికి తెలిసిన వారంతా ఒకసారి మూసుకో మెదిలారు.

సుబ్బమ్మ అగ్గిపుల్లకో, సబ్బుబిళ్ళకో తమ ఇంటికి వస్తుంది. అప్పులు ఇవ్వదు- మిగతా వాటాలవారితో వారికి డిస్టర్బ్ అవుతుందని మాట్లాడడానికే మొహమాట పడతాడు గుర్నాధం. అలాంటిది అప్పు అడుగుతాడా!

ఇంటి ఓనర్ నే అడిగితే.... 'ఉహూ మీ పరిస్థితి ఇదా! వచ్చే నెలలో ఇల్లు ఖాళీ చేయండి- ఎవరైతే నా మంచివాళ్ళను చూసి ఇచ్చుకుంటాం-' అంటాడు. మంచివాళ్ళు అంటే ఇంటి ఓనర్ల భాషలో అడిగినంత అద్దె నోరు మూసుకుని ఇచ్చేవారు. అవసరం వుందంటే అడ్వాన్సుల రూపంలో అప్పులు ఇచ్చేవారు- పుచ్చుకునే వారు కాదు.

అతన్ని అప్పడిగి ఇల్లు ఖాళీ చేసే ప్రమాదాన్ని తెచ్చుకోలేదు-ఇల్లు కోసం వీధుల వెంట తిరిగే ఓపికలేదు.

ఆ వీధిలో కూడా వెలగని మునిసిపాలిటీ స్తంభాలున్నాయి- ఆ వీధిలో గుర్నాధానికి అప్పు ఇచ్చే ఆత్మీయులు లేరు-

'ఆఫీసులోనే ఎవర్నయినా అడగాలి!' అనుకున్నాడు. అనుకున్నప్పటి నుంచి ఇబ్బందిగా వుంది ... గుండె బరువుగా వుంది అతనికి.

లంచవర్ ఇంకా గంట వుందనగానే ఏకాంబరం ఫైళ్ళను చూసేస్తాడు- అలా ఏకాంబరం ఫైళ్ళ మూస్తుండగా తన దగ్గరకొచ్చి కూర్చున్న గుర్నాధాన్ని చూసి ఆశ్చర్యపోయాడు.

హలో హలో పలకరింపులు. ఆఫీసు ఫైళ్ళ మాటలు తప్ప అంత తీర్గి గుర్నాథం ఎన్నడూ తన దగ్గరకి వచ్చి కూర్చోలేదు-

“లంచ్ కు వెళ్తున్నావా ఏకాంబరం? ...” మాటలకోసం తడుముకుంటున్నాడు గుర్నాథం.

“ఆ ఆ ... ఏమన్నా పనుండా?” అడిగాడు ఏకాంబరం.

“పనంటే” ఎలా మొదలుపెట్టాలో అర్థంకాలేదు గుర్నాథానికి.

“ఇవ్వాలనిన్ను చూస్తుంటే చికెన్ బిర్యాని తినిపించాలనిపిస్తున్నది గురూ.... నువ్వు శుద్ధ శాకాహారివి కదూ- ఆలు బిర్యాని, ఆవునెయ్యి స్వీటు నీకు తినిపించాలని వుంది గురూ- కాని ఒక్క పార్టీ కూడా తగలేదు. ఇవ్వాలని బిజినెస్ డల్ గా వుంది. జేబులో ఒక్క పైసా లేదు....” ఏకధాటిగా మాట్లాడేస్తున్నాడు ఏకాంబరం.

‘తనింకేం మాట్లాడాలి. తను అప్పుకోసం వచ్చినట్టు అడగకముందే పసి గట్టేశాడా. జేబులో పైసా లేదని చెబున్నాడు....’

ఏదేదో మాట్లాడి- ‘ఏం లేదు. ఊరికేనే ఇలా వచ్చాను. లంచ్ కు వెళ్ళిరా అంటూ లేచి తన సీటు వైపు నడిచాడు గుర్నాథం. సీట్లో కూర్చునేదాకా వంచిన తల ఎత్తలేదు. అప్పుడుగాని వేగంగా కొట్టుకుంటున్న అతని గుండె కాస్త నెమ్మదిపడలేదు. అప్పటి దాకా అతడు ఆఫీసులో ఎవరినీ అప్పు అడగలేదు.

‘సీనియర్ అసిస్టెంట్ శైలజగారిని అడగనా?’ మనసులోకూడా మర్యాదల్ని మానేయడు గుర్నాథం. శైలజగారిని అడగనా, వద్దా అని ఆలోచించసాగాడు- అడగవద్దని అభిమానం, అడుగు పొమ్మని అవసరం. ఎటూ తేల్చుకోలేక గిల గిల్లాడిపోయా. చివరికి అవసరానిదే పైచేయి-లేచి నిల్చున్నాడు వెళ్ళామని. కాని అడుగులు పడలేదు.

‘శైలజగారి దగ్గర తనకు అప్పు అడిగేంత చనువు వుందా?’

తిరిగి తన సీట్లో కూర్చున్నాడు-మరోసారి లేచాడు.

రెండుసార్లు పెదవులు తడుపుకున్నారు. మూడుసార్లు గొంతు సవరించుకున్నాడు. అయిదుసార్లు నీళ్ళు తాగాడు. ఎన్నడూ లేనిది ఆ రోజు కూడా నీళ్ళు. గ్లాసుతో గాఢమైన స్నేహం చేశాడు.

చివరికి శైలజగారికి ఆఫీసర్ గారితో గల సాన్నిహిత్యాన్ని గుర్తుకు తెచ్చుకుని, కుర్చీలో తనను దిగేసుకున్నాడు. ఆఫీసర్ గారు “వాట్ మిస్టర్ గుర్నాథం ... ఆఫీసులో అందరి దగ్గర అప్పులు చేస్తున్నారట?” అని అడిగినట్టు తలచి అవమాన భారంతో కుంచించుకపోయాడు గుర్నాథం.

‘టైపిస్ట్ శ్యామలగారిని అడిగితే? అవును - శ్యామలగారినే అడగాలి. శ్యామలగారితోనే తనకు కాస్త పరిచయం ఎక్కువ. కాని శ్యామలగారు అప్పులు

ఇస్తారా ? గంపంత సంచారాన్ని భుజింమీద వేసుకున్నారు కదా - అప్పులు తీసుకుంటారు.'

మూల. సీట్లోని ముకుందం గుర్తుకొచ్చాడు గుర్తాధానికి. మెడలో పులిగోరు బంగారు గొలుసు - చేతికి బంగారు చెయిన్ గడియారం - వేళ్ళకు బంగారు ఉంగరాలు - నోటిలో రెండు బంగారు పళ్ళు - కళ్ళకు బంగారు ఫ్రేమ్ అద్దాలు - ముకుందానికి బంగారానికి వీడని బంధం.

'ఫస్ట్ కు ఇచ్చేస్తాను ఒక్క ఫిష్టి సర్దమంటే సర్దకపోతాడా!..... ఏమో ! తన కేసి హేళనగా చూస్తాడేమో -

'ఎన్నిసార్లు చెప్పాను విన్నావా గుర్తాధం - ఈ కాలంలో సత్యహరి శ్చంద్రునిలా బ్రతకలేవు. లౌక్యం నేర్చుకో - కార్డ్ గొప్పో పార్టీల జేబుల్ని దించే సుకో - ఇలా అప్పుల కోసం ఇబ్బంది పడవు -' అంటూ ఉచిత సలహా ఒకటి పారేస్తే... సలహాలు అతని హాబీ.... సహాయం అతడు చేయని పనుల్లో ఒకటి - ఇతరుల మీద నవ్వులు, హేళనలు అతనికి పల్లీలు, మిరపకాయ బజ్జీలు.

అతని నోటికి ఎర కావడం గుర్తాధంకు ఇషంలేదు.

ఆ ఆఫీసులో అతి తక్కువగా మాట్లాడేవాడు. ఎక్కువగా జేబులు దించేసుకునేవాడు మురారి.

మురారిని చూస్తే దోచుకోబడినవాడిలా వుంటాడుగాని, దోచుకునే వాడిలా వుండడు. సరిగా దువ్వకోని క్రాఫ్..... జిడ్డోడే మొహం..... నల ని కాలర్..... నలిగి పోయిన దుస్తులు కాళ్ళకు ఎప్పుడూ పాత చెప్పులు.... నోటిలో కొనని పాను, కొనని సిగరెట్, వండలే కాని పదులు, ఐదులు ముట్టుకోడని ప్రతితి. ఆ డబ్బంతా ఏం చేస్తాడు ? కొడుక్కు స్కూటర్, బార్లు - భార్యకు ఫ్యాషన్లు - కలర్ టి.వి, ఫ్రీజ్ లు. తన ఇంట్లో మురారి పని మనిషిలా కనబడతాడు. అందమైన పోటోలో బొద్దింకలా కనబడతాడు

ఆఫీసుకు వచ్చే పార్టీలకు అతడు మారువేషంలో వున్న యముడిలా కనిపిస్తాడు.

ఫ్యాన్ మైసయ్యకు మాత్రం అతడు 'శాన మంచి దొర', ధర్మరాజు, దానకర్ణుడు - పార్టీలచేత తనకు మామూళ్ళు ఇప్పిస్తాడు.

మురారిని అప్పు అడగాలని గుర్తాధం ఆఖరు నిశ్చయానికి వచ్చాడు. లేచి మురారి సీటువైపు నడిచాడు.

అప్పటికే ఒక కొలీగ్ మురారి సీట్ ముందు రిక్వెస్ట్ మొహం పెట్టుకుని కూర్చున్నాడు.

మురారి తన ఫ్రేడ్ మార్క్ సీరియస్ నెస్ తో అతనికి జవాబు చెబుతున్నాడు -

"సారీ మిస్టర్ రావు - ఇంకో గంట ముందు వచ్చి వుంటే ఇచ్చేవాణ్ణి - నా ఫ్రెండ్ ఒకతను వస్తే ఇచ్చేవాను.

“ఒక్క హండ్రెడ్ వున్నా సర్దు గురూ, రేపు సాటర్ డే - మలక్ పేటకు పోకపోతే మనసు మనసులో వుండదు-” అన్నాడు రేసుల విచ్చి వున్న నుద్దారాపు.

ఆఫీసులో అప్పలివ్వడం మురారికి ఇష్టం ఉండదు. బయట వడ్డీ ఎక్కువ కూపీలు తక్కువ.

ఆ సంభాషణ విన్న గుర్నాథం అక్కడ ఆగలేదు. అలవాటు ప్రకారం అఫోకా హోటల్ దాకా వెళ్ళి ఏమీ తీసుకోకుండానే వెనక్కు తిరిగొచ్చేశాడు.

సీట్లో కూర్చున్నాడే గాని అతని మనసంతా ఇంటిచుట్టే పరిభ్రమిస్తున్నది-
‘అర్జంటుగా తనకు అరవైరూపాయలైనా కావాలి - ఎలా వస్తాయి?.... ఎలా వస్తాయి?.... ఏం చెయ్యాలి?’

‘చూడు గుర్నాథం ఎన్నాళ్ళలా గిరి గీసుకుని బతుకుతామోయ్.... మేమం దరం తీసుకోటంలా? పార్టీలు పాడి ఆవులోయ్..... పిండుకో....’ ముకుందం ఎదుట నిల్చి మాట్లాడినట్టే అనిపించింది.

‘ఛా....ఛా....లంచం తీసుకోవడమా? చదువుకునే రోజులో ఎన్నెన్ని నిర్ణయాలు.... నీతికి నిజాయితీకి కట్టుబడి బతకాలని, అదే దేశ సేవ అని ఎన్నెన్ని అదర్బాలు....అవన్నీ మరచిపోయి.... ఛా ఛా...నన్ను నేను మోసం చేసుకుని బతకడమా గుండె ఘోషిస్తోంది.’

నీ కొడుకు పరిస్థితిని మరచిపోతున్నావా?.... పనికిరాని నీతిని నమ్ముకుని కొడుకును ఒదులుకుంటావా?

‘సీను....సీను....ఎలాగుంది తండ్రీ నీకు, నేనేం చేయను- ఈ అసమర్థుని కొడుకువైన నేరానికి శిక్ష అనుభవిస్తున్నావా-నాన్న మందులు తెస్తాడు, నా జొరం తగ్గుతుందని ఎంత ఎదురుమాస్తున్నాడో కదా విచ్చి తండ్రీ-’

ఇలాంటి విషమ పరిస్థితులే నీనిజాయితీకి అగ్నిపరీక్షలు-ఇన్ని రోజుల్నుంచి గుర్నాథం అంటే అగ్నిలాంటి మనిషని పేరు తెచ్చుకున్నావు - ఇప్పుడు తప్ప బడుగు వేస్తావా?

నీతి, నిజాయితీ.... మంచి మర్యాద, పవిత్రత - ఉత్త ట్రాప్ ... సమాజ మంతా దొంగలు, దోపిడిదారుల నిలయమైనపుడు....నువ్వొక్కడివి నీతిగా వుండి ప్రయోజనమేమిటోయ్? కుండెడు విషంలో ఒక్క పాలబొట్టు ఎందుకు పనికొస్తుంది?

అక్కరకురాని నీతి వాక్యాలు నెమరువేసుకుని చెడిపోకు. కమాన్ - పార్టీని వట్టుకో- ఫైర్ ను కదలనివ్వకు.

“సార్ ..”

ఉలిక్కిపడి చూశాడు గుర్నాథం.

ఎవరో పార్టీ-

“నమస్కారం సార్....”

“నమస్కారం....నమస్కారం-కూర్చోండి.”

అతడు కూర్చున్నాడు.

“నా పేరు సింహాచలం సార్....అదే నలొండ కేసు సార్- నా భార్యకు వరంగల్లో పోస్టింగ్- నాకు నలొండలో పోస్టింగ్...మా ఇదరిని కలిపి పుణ్యం కట్టుకోండి సార్....మా అరీఫైల్ మీ దగ్గరే వుంది....మీరు నోట్ పుటవ్ చేస్తే కాని....”

చూడవోయ్ గుర్నాథం. ఇదే మంచి అనును-వీడికి ఉద్యోగమట. వీడి భార్యకు ఉద్యోగమట. ఊ.... లాగేయ్-ఎంతెనా ఇచ్చుకుంటాడు.

గుర్నాథం గుండె వేగంగా కొట్టుకుంటోంది.

“మాటాడరేం సార్ —”

“ఊ....చేస్తాను. వెంటనే పుటవ్ చేస్తాను.”

వ్వు! లాభం లేదోయ్.

“వస్తాను సార్....మీరు మాటంటే తప్పరని విన్నాను-” అతడు రెండు చేతులు జోడించాడు.

గుర్నాథం కూడా రెండు చేతులు జోడించి కరచాలనం చేశాడు.

పార్టీ వెళ్లి పోతుంటే ఒకవంక గర్వంగా, మరోవంక విచారంగానూ వుంది గుర్నాథానికి-

వారు డబ్బు చేతిలో పెడితే ఏం చేసేవాడివి? తిరిగి ఇచ్చేవాడివా? తీసుకునే వాడివా? ఏం చేసేవాడివి? ఏం చేసేవాడివి? ఏం చేసేవాడివి?

భారంగా తల పట్టుకున్నాడు.

తనలో ఏదో మార్పు వస్తున్నట్టు ఆందోళన చెందాడు- వెంటనే ఆ ఫైల్ను పుటవ్ చేశాడు కాస్త ప్రశాంతత లభించింది.

క్రింద కాగితాలు పడిపోతే వంగి తీసుకుంటున్నాడు. నూరు రూపాయిల నోటు కనిపించింది. షాక్ తిన్నాడు గుర్నాథం. కింద కనిపించిన ఆ నోటును చూసి పామును చూసినట్టు బెదిరిపోయాడు. పార్టీ బల్లమీద పెట్టిపోతే కింద పడిందా!

‘వస్తాను సార్.... మీరు మాటంటే తప్పరని విన్నాను’- అతని మాటలు గుర్నాథం చెవుల్లో గింగురు మంటున్నాయి-

తీసుకో గుర్నాథం- నువ్వు కావాలని అడగలేదుగదా- పార్టీ తనంతట తానే ఇచ్చిపోయాడు- ఈ డబ్బుతో నీ కొడుక్కు మందులొస్తాయి- నీ కూతురికి పాల డబ్బా వస్తుంది.

ముచ్చెమటలు పోశాయి గుర్నాథానికి. చుట్టూచూశాడు. ఎవరి పనుల్లో వారున్నాడు.... కాదు కాదు. చూడనట్లు నటిస్తున్నారేమో.... తాను ఆ నోటు

తీసుకుంటున్నప్పుడు చూస్తారేమో.... ఎవరైనా నన్ను ట్రాప్ చేయడానికి ఈ పార్టీని, నోటును సృష్టించలేదు కదా.... అతడు భయంతో మరోసారి మట్టా చూశాడు- టక్ టక్.... శ్యామలగారు టైప్ కొడుతున్నారు- శైలజగారు నవల చదువుకుంటున్నారు... ఏకాంబరం, మురారి, ముకుందం ఎవరి పనుల్లో వారున్నారు. ఎక్కడా కొత్తవారు లేరు. ఫోటోగ్రాఫర్ లేడు- పోలీసు జవాను లేడు. అనుమానం కలిగించే ఏ దృఢకాయుడూ కొత్తవనిషి లేడు.

కుండెడు విషంలో ఒక్క పాలబొట్టు ఎందుకు పనికివస్తుంది గుర్నాథం? ముకుందం, మురారి చెరో చెవిలో దూరినట్టుగా వుంది గుర్నాథానికి-

'నాన్నా! మురళీ, ప్రకాశ్ సూక్ష్మకు వెళ్తున్నారు- నేనెప్పుడు పోతాను నాన్నా....' దీనంగా అడుగుతున్న కొడుకు అతని కళ్ళలో కనిపించాడు తల్లిపాలు చాలక ఏదే చంటిది కళ్ళలో మెదిలింది- గబుక్కున కిందకి వంగి కాగితాలతోపాటు నోటును తీసుకున్నాడు.... జేబులో వేసుకున్నాడు.... అది అప్పు అనుకున్నాడు...

మళ్ళీ పార్టీ కనిపించినప్పుడు తిరిగి ఇచ్చేస్తాను అనుకున్నాడు....

అయినా అతని చేతులు వణుకుతున్నాయి కర్నీప్తో మొహం ఒకసారి తుడుచుకుని హాలంతా కలయచూశాడు- శ్యామలగారు టక్ టక్.... శైలజగారి సీటు ఖాళీ.... ఏకాంబరం సిగరెట్ వెలిగించుకుంటున్నాడు ఎవరూ తనవంక చూడడం లేదు... తేలికగా ఊపిరి పీల్చుకున్నాడు. చూసి చూడనట్టు నటిస్తున్నారేమో.... అతని గుండె గుభేలుమంది. జేబు బరువెక్కుతున్నది. నోటు రాయాలంటే వేళ్ళ మధ్య కలం నిలవడం లేదు. అతని తల నుంచి ఆవిర్లు లేస్తున్నాయి. 'తాను ... తాను.... లంచం - తీసుకున్నాడా! ... ఇది లంచమా అప్పా? అప్పు - కాదు లంచం- కాదు అప్పు- కాదు లంచం-లంచం-లంచం-లంచం !'

అనుకోకుండా అప్పుడే సీటులోకి వచ్చి కూర్చున్న శైలజగారి వంక చూశాడు. ఆమె గుర్నాథాన్ని చూసి చిన్నగా నవ్వింది. అతనికి గుండె ఆగినంత పనయింది. 'శైలజ గాతికి తెలిసిపోయిందా ముకుందం మురారి చెవిలో ఏదో చెబుతున్నాడు. సూపరింటెండెంట్ జనార్ధన్ ను ఏదో అడుగుతున్నాడు ... తన గురించే అయింటుంది.

ఏకాంబరం తనవంకే ఎందుకు చూస్తున్నాడు?

“హలో గురూ....”

ఉలిక్కిపడి చూశాడు గుర్నాథం.

ఎదురుగా కొలీగ్ అప్పలనాయుడు- తన లంచం సంగతి తెలిసి వాటా కోసం రాలేదుకదా....

వరీక్షలు సిన్సియర్ గా రాస్తాడనుకున్న విద్యార్థి కాపీ చేస్తూ దొరికిపోయి నట్టుగా వుంది గుర్నాథం పరిస్థితి - ఎవరు మాట్లాడుకున్నా తన గురించే.... ఎవరు నవ్వినా తనను చూసే అనుకుంటున్నాడు-

అప్పలనాయుడు ఏదో ఫైల్ అడిగితే తీసిచ్చాడు- 'ఫ్యాన్ మైసయ్యను పంపించక, ఫైల్ కోసం ఇతడే స్వయంగా ఎందుకొచ్చినట్టు....'

"ఈ ఫైల్ కాదు గురూ యెటీ టూ నంబర్ ఫైల్...."

ఆ నంబరు ఫైల్ తీసిచ్చాడు-

అప్పలనాయుడు వెళ్ళిపోయాడు-

"ఏంది సార్ ? తల పట్టుకున్నారు...."

కళ్ళు తెరిచి చూస్తే మైసయ్య-

"ఆ కొంచెం తల నొస్తున్నది...."

"టాబ్ లెట్లు గిట్ల తేవాలా వార్...."

'చెప్పినా పని చేయను-బయటి పనికి నన్ను పంపించవద్దు అనేవాడు- ఇవ్వాలి తనంతట తనే టాబ్ లెట్లు తెచ్చిస్తాను అంటున్నాడే....'

మైసయ్యకూ తెలిసిపోయినట్లుంది-నేను లంచం తీసుకున్నట్లు... తన మామూలు కోసం వచ్చాడు....' అనుకున్నాడు గుర్నాథం-

'వాదులే అదే తగ్గిపోతుంది.'

"దొర రమ్మన్నాడు...."

"ఊ...!" తలమీద పిడుగు పడినట్లయింది గుర్నాథానికి-అప్పుడే ఆఫీసరు గారి చెవిలో ఎవరో ఊదేశారా !.... ఇందాక శైలజగారు వెళ్ళింది ఆఫీసరుగారితో విషయం చెప్పడానికేనా ?....'

కర్చీవ్ కోసం తడుముకున్నాడు-

"ఒక్కరే వున్నారా?"

"ఆ.... ఇందాక ఎవరో దొరలు వచ్చిపోయిండు-"

'ఆ వచ్చినవాళ్ళు ఇంటిలిజెంట్ డిపార్ట్ మెంట్ వాళ్ళు కాదుగదా.... తన గురించి వాకబు చేయలేదు కదా....'

'తీసుకోక తీసుకోక ఒక్కసారి లంచం తీసుకుని ఎంత ప్రమాదంలో చిక్కుకున్నాడు....'

బెదురు బెదురుగా చూస్తూ ఆఫీసరుగారి గదిలో అడుగుపెట్టాడు గుర్నాథం.

ఏం వినాల్సి వస్తుందోనని అతని గుండె భయంగా కొట్టుకుంటున్నది. అడుగులు తడబడుతున్నాయి

ఆఫీసరుగారి మొహం ఎప్పటిలా లేదనిపించింది- ఇదివరకు వారి మొహం చూస్తే ఆఫీసరుగాతు అనిపించకపోయేది-ఇప్పటి సీరియస్ నెస్ ను. కోపాన్ని చూస్తే పెద్ద ఆఫీసరుగారిలా కనిపిస్తున్నారు-

ఆఫీసరుగారికి కుర్చీ ఎత్తుకు పెరిగి, తాను నిల్చున్న నేల కిందకి కృంగి పోతున్నట్లు ఫీలయ్యాడు గుర్నాథం.

"నిన్నటి వన్ నాట్ ఫైల్ ఫైల్ ఏం చేశారు?"

“అయిపోయింది సార్-నోట్ ఫుటప్ చేస్తున్నాను”

“ఊ త్వరగా పంపించండి.”

“అయిదు నిమిషాల్లో పంపిస్తాను సార్....”

“ఊ..”

‘హమ్మయ్య!’ తేలికగా ఊపిరి పీల్చుకుని డోర్ వైపు నడుస్తున్నాడు గుర్నాధం. కాని అతనికి అనుమానంగానే వుంది- ఆఫీసర్ గారు తనను వెనక్కు పిలుస్తారని.

అతని అనుమానం నిజమే అయింది.

“చూడండి గుర్నాధంగారూ....”

గుర్నాధం పంచ ప్రాణాలు పోయాయి.

వెనక్కు తిరగాలంటే భయంగా వుంది.

బెదురుగా చూస్తూ వెనక్కు తిరిగాడు. ఆఫీసర్ గారు సీరియస్ గా ఏదో రాస్తున్నాడు. తన సస్పెన్షన్ ఆర్డర్ కావచ్చునని హడలిపోయాడు గుర్నాధం.

“పిలిచారా సార్....”

నూతిలో నుంచి వస్తున్నట్టుగా వుంది అతని గొంతు.

“ఆ....పాపం మీకు పని ఒత్తిడి ఎక్కువయినట్లుంది. మీ ఫైళ్లు కొన్ని జనార్దన్ గారికి ఇవ్వండి. ఆ విషయం సూపరింటెండెంట్ గారికి రాస్తున్నాను-” అన్నారు ఆఫీసర్ గారు.

“అలాగే సార్....థాంక్యూ సార్’ థాంక్యూ....”

గబగబా ఆఫీసర్ గారి గది బయటికి వచ్చేసి మొహం తుడుచుకున్నాడు గుర్నాధం.

‘శైలజగారు తనను చూసి అదిగో నవ్వుతున్నారు.... తుడుచుకున్న మొహం మళ్ళీ తడి తడి....’

‘ఆఫీసర్ గారు నా ఫైళ్ళను ఎందుకు తగ్గిస్తున్నారు? నా దగ్గరికి వచ్చే పార్టీలను తగ్గించాలనేకదా! అంటే నేను పార్టీల దగ్గం లంచం తీసుకుంటున్నట్టు పసిగట్టే ఈ పని చేస్తున్నారా?....’

ఆ రోజు సాయంకాలం ఆఫీసు నుంచి దోషిలా తలవంచుకుని బయటికి వచ్చాడు.

దారిలో మందులు, పాలడబ్బా కొనుక్కుని ఇంటికి వచ్చాడు-

భార్య ఎంతో ఆనందంగా వాటిని అందికుంటుంది అనుకున్నాడు-

కాని ఆమె ముభావం చూసి అతడు మరింతగా కృంగిపోయాడు-

ఆమెతో మాట్లాడాలంటే అతనికి బెరుకుగా వుంది. సిగ్గుగా వుంది....

‘అప్పుడే తాను ఆఫీసులో మొట్టమొదటిసారి తీసుకున్న లంచం భార్య చెవిలో ఎవరో వేయనే వేశారు....’

అందుకే ఆ మానం.... ఆ ముఖావం.... ఆ నిర్లిప్తత....'

బాత్ రూమ్ లో నీళ్ళు పెట్టానని చెప్పేదాకా కదలనివాడు తనకే తానే బకెట్ లో నీళ్ళు తోడుకొని, బవల్ భుజాన వేసుకుని బాత్ రూమ్ వైపు నడిచాడు.

ఆ పనులన్నీ తనే చేసుకుంటుంటే భార్య చూసి ఊర్కంబున్నట్లు.... తనను తప్పుకుని తిరుగుతున్నట్లు అనిపించింది అతనికి.

'తనంటే భార్యకు కోపంగా వుంది.

'ఉండదూ మరి... ఇన్నాళ్ళూ తానొక నిజాయితీపరుడైన ఉద్యోగి భార్య.... ఇవ్వాల తన భర్త కూడా లంచగొండి అయినందుకు బాధపడుతోంది. దానికి కారణం తనే తన అశక్తతే. తన అసమర్థతే....'

అన్నం తింటున్నప్పుడు ఎప్పుడూ పక్కనే కూర్చునే భార్య ఆ రోజు భోజనం చేస్తున్న సమయంలో కూతురుకు పాలు చేసుకోవోయి తాగించడం చూశాడు. మరింత కృంగిపోయాడు. పెళ్ళయిన తరువాత మొదటిసారిగా తను ఏకాకిగా ఫీలయ్యాడు. అనుమానం లేదు. భార్యకు నిజంగా తనపై కోపం వచ్చింది. అసహ్యం కలిగింది. ఇక నుంచి అటు ఆఫీసులో తలెత్తుకోలేడు.... ఇటు ఇంట్లోనూ తలెత్తుకోలేడు అతడు కన్నీళ్ళను దిగమింగుకున్నాడు.

రాత్రి మంచినీళ్ళ చెంబు మంచం పక్కన పెట్టి వెళ్తున్న భార్య చేయి అందుకుని కూర్చోబెట్టి, ఆమె ఒడిలో తల వచ్చి వెక్కి వెక్కి ఏచాడు గుర్నాథం.

"ఈ ఒక్కసారికి నన్ను క్షమించు సీతా-ఇంకెప్పుడూ ఇలాంటి నీచమైన పని చేయను...." అన్నాడు.

ఆమె అతని తలను నిమిరి "ఏం జరిగింది?" అని అడిగింది.

తలెత్తి భార్య కళ్ళలోకి చూశాడు.

భార్యకు ఆ విషయం తెలియదని అతనికి అర్థమయింది. జరిగినదంతా ఆమెకు చెప్పేశాడు. అంతా విన్నాక- "అయితే నేను మీ జేబులో పెట్టిన వంద రూపాయిల నోటు ఏమైనట్టు?" అని అడిగింది.

"నువ్వు పెట్టావా!" ఆశ్చర్యంగా ఆమెవంక చూశాడు గుర్నాథం.

"అవును... ఉదయం మీరు ఆఫీసు హడావుడిలో వుండి వినలేదేమో"....

"అలాగా.... అయితే అది నువ్వు పెట్టిన నోటే అయింటుంది. నేను వంగి నవుడు జేబు నుంచి కింద పడి వుంటుంది"

ఎంతో బరువు తగ్గినట్లు.... గుండెమీద నుంచి పెద్ద భారం తొలగినట్లు తేలికగా ఉపిరి పీల్చుకున్నాడు గుర్నాథం.

"ఎన్ని కష్టాలైనా రానీ.... మీరు నీతి నిజాయితీగల ప్రభుత్వ ఉద్యోగిగా జీవించడమే నాకు కావలసింది. అదే నిజమైన దేశసేవ. మనం చేయగలిగే జాతి సేవ...." అంది సీత.

“అవును సీతా. అదే నా ఆశయం. నీ ప్రోత్సాహంతో ఆ ఆశయానికి మరింత బలం చేకూరింది. ఇక ఎటువంటి బలహీన క్షణాలైనా అవలీలగా దాట గలను.”

ఉద్వేగంతో భార్య కళ్ళలోకి చూస్తూ అన్నాడు గుర్నాథం.

ఆమె అతన్ని తన హృదయానికి హత్తుకున్నది.

“అవునూ.... వంద రూపాయిలు నా జేబులో పెట్టావుకదా.... అంత డబ్బు నీ లెక్కడిది సీతా! అప్పు తెచ్చావా?” తలెత్తి ఆమెవంక చూస్తూ అడిగాడు.

ఆమె కాదన్నట్లు తల ఆడ్డంగా తిప్పింది.

“మరి?.... ఎక్కడిది సీతా ఆ డబ్బు?”

ఆమె దీపం వంక చూస్తూ....

“మన వీధి చివర కొత్తగా స్కూలు తెరిచారు కదా.... రోజూ మూడు పీరియట్లు లెక్కలు చెప్పడానికి ఒప్పుకున్నాను. నెలకు నూట ఇరవై ఇస్తానన్నారు. వంద అడ్వాన్స్ గా ఇచ్చారు” అంది.

(ఆంధ్రజ్యోతి వీక్లి-28-2-86)